

دانشور جناب پروفیسر مرزا محمد منور صاحب نے ،، کتاب اللمع، کے حوالے سے صوفیہ کی تعلیمات اور طرز زندگی پر نہایت جامع گفتگو فرمائی۔ ،، الرسالة القشیریہ، کے ترجمہ پر ایک جامع تبصرہ جناب جسٹس شجاعت علی قادری صاحب کی طرف سے موصول ہوا، موصوف بوجہ خود شرکت نہیں فرما سکے، اس لئے ان کی طرف سے بھیجا گیا مقالہ ادارہ کے محقق جناب ڈاکٹر محمد طفیل صاحب نے پڑھ کر سنایا۔ دونوں کتابوں کے مترجم ڈاکٹر پیر محمد حسن صاحب نے خود بھی تصوف کی بنیادی کتب پر ایک عالمانہ تعارفی مضمون پڑھا۔

اسی مجلس میں ادارہ تحقیقات اسلامی کے محقق، ممتاز عربی دان اور ادیب جناب ڈاکٹر خورشید الحسن رضوی صاحب نے ڈاکٹر پیر محمد حسن صاحب کی شخصیت سے متعلق اپنا ایک تاثراتی مضمون بعنوان ،،پیر صاحب، پڑھا۔ مضمون میں ضمناً ،،کتاب اللمع، کے ترجمہ پر مختصر تبصرہ بھی شامل ہے، مضمون کی اہمیت کے پیش نظر اس کا بورا متن ذیل میں قارئین کی نذر کیا جاتا ہے!

پیر صاحب

ڈاکٹر پیر محمد حسن صاحب کا نام میں نے سب سے پہلے اپنے استاد محترم ڈاکٹر صوفی محمد ضیاء الحق صاحب سے سنا۔ ڈاکٹر صوفی صاحب مولانا اصغر علی روحی کے فرزند اور ان کے علمی جانشین ہیں۔ عربی کے میدان میں ان کی زبان سے کسی کے لئے تعریفی کلمات کو ان کے تلامذہ ایک سند کا درجہ دیتے ہیں۔ چنانچہ پیر صاحب کو دیکھنے سے قبل ہی میں گویا غائبانہ ان کا مرید ہو

چکا تھا۔ لیکن یہ اندازہ نہ تھا کہ ملاقات کے بعد اس ارادت میں کتنا اضافہ ہو جائے گا۔

پہلی ملاقات کا شرف مجھے اب سے کوئی سات آٹھ برس قبل ادارہ تحقیقات اسلامی ہی کے توسط سے حاصل ہوا۔ ادارہ ان دنوں سوک سنٹر والی عمارت میں تھا۔ پیر صاحب جو آج بھی مجھ ایسوں کے مقابلے میں جوان ہیں، اس وقت جوان تر تھے۔ صغانی کی ”العباب الزاخر“ پر اپنے یادگار کام کے سلسلے میں بڑی پابندی سے روز ادارے کے کتب خانے میں آتے تھے۔ وہیں یہ سعادت حاصل ہوئی۔ میں ان دنوں قدیم عربی ادب پر کچھ کام کر رہا تھا۔ نکلسن نے دور جاہلیت میں شاعر کی حیثیت سے متعلق لکھتے ہوئے ایک حوالہ میدانی کی ”مجمع الامثال“ کے جرمن ترجمے کا دیا تھا جو سامنے نہ تھا اور یہ پتہ چلانا از حد دشوار ہو رہا تھا کہ میدانی نے یہ بات اس ضخیم تصنیف میں کہاں لکھی ہے۔ میں نے اس الجھن کا ذکر پیر صاحب سے کیا تو فی الفور انہوں نے فرمایا یہ بات غالباً فلاں مثل کے تحت آئی ہے اور مثل کے الفاظ دہرا دینے۔ پھر فوری طور پر کتب خانے سے ”مجمع الامثال“ نکال کر مجھے وہ عبارت دکھا دی۔ میں ان کے استحضار علمی اور قوت حافظہ پر حیران رہ گیا۔ ایک آدھ اور مسئلے پر بھی انہی دنوں استفسار کا اتفاق ہوا اور ایسا ہی شافی جواب ملا۔ ان کی علمیت جو پہلے شنیدہ کے ذیل میں آتی تھی اب دیدہ کے درجے تک پہنچ گئی۔

دو سال قبل جب مجھے خود ادارے سے وابستہ ہو جانے کا موقع ملا تو پیر صاحب کو زیادہ قریب سے دیکھنے کا اتفاق ہوا۔ تب مجھے احساس ہوا کہ جو چیز ان کے علم سے بھی زیادہ متاثر کرنے

والی ہے وہ ان کی شخصیت اور کردار ہے۔ اسلام آباد کی بیخ بستہ صبحوں میں اس پیرانہ سالی - (پیر صاحب کی پیدائش ۱۹۰۵ کے لگ بھگ کی ہے) - کے باوجود وہ پابندی سے ہر روز کچھ فاصلہ پیدل اور کچھ بسوں میں طے کر کے ادارے کا کتب خانہ کھلتے ہی تشریف لے آتے تھے اور کسی سے کوئی غیر ضروری بات کہتے بغیر ایک گوشے میں جو ان کے لئے مخصوص تھا بیٹھ کر اپنے کام میں مصروف ہو جاتے تھے۔ ان کی پابندی وقت سے شاید بعض لوگوں کو یہ غلط فہمی ہوتی ہو کہ وہ ادارے میں ملازمت کرتے ہیں حالانکہ مختلف سرکاری و غیر سرکاری تعلیمی اداروں میں اعلیٰ مناصب پر فائز رہنے کے بعد اب وہ ریٹائرڈ زندگی بسر کر رہے ہیں اور ان کے تمام علمی مشاغل خالص رضا کارانہ ہیں۔

پیر صاحب کی شخصیت میں چونکہ مجھے ایک خاص جاذبیت محسوس ہوتی تھی اور ان کی صحبت میں دل کی کشادگی کا احساس ہوتا تھا اس لئے میں اکثر ان کے پاس کچھ وقت گزارتا تھا۔ میں نے دیکھا کہ ان میں کم آمیزی کے ساتھ ساتھ دل آویزی بھی ہے۔ کوئی نہ آئے تو وہ مدتوں خاموش اور خود مست بھی رہ سکتے ہیں لیکن کوئی آ بیٹھے تو کام چھوڑ کر پوری محبت اور شفقت کے ساتھ اس کی طرف متوجہ بھی ہو سکتے ہیں۔ کم از کم میرا تجربہ یہی رہا ہے کہ ہمیشہ میں نے خود ان سے اجازت لی ہے انہوں نے کبھی بھی مجھے تنگی وقت کا احساس نہیں دلایا۔

پیر صاحب کو آغاز ہی سے ورزش اور پیراکی سے شغف رہا ہے جس کا اثر ان کی طبیعت اور مزاج پر آج بھی نظر آتا ہے۔ ان کی طبیعت میں بلا کا استقلال ہے۔ وہ پانی کے اس مسلسل ٹپکنے والے قطرے کی طرح سرگرم عمل رہتے ہیں جو بالآخر پتھر میں سوراخ کر

دیتا ہے۔ سخت جانی اور سخت کوشی ان کی فطرت ثانیہ ہے۔ بخار کی کیفیت ہے مگر پیر صاحب ادارے آ رہے ہیں اور کام مسلسل جاری ہے۔ ماہ رمضان میں پابندی صوم کے باوجود معمولات پر کوئی اثر نہیں۔ طبیعت میں انتہائی تحمل اور ٹھہراؤ۔ جلد بازی نام کو نہیں۔ تکلف اور تصنع سے بری۔ زندگی کے بارے میں رویہ نہایت مثبت اور حقیقت پسندانہ ہے۔ حالات سے دل برداشتہ یا مشتعل ہونا انہوں نے سیکھا ہی نہیں۔ حالات کتنے ہی سنگین کیوں نہ ہوں یہ جوئے کھستان کی طرح اپنا راستہ نکال ہی لیس گئے۔ وہ جوئے کھستان جس کے بارے میں علامہ اقبال فرما گئے ہیں :

رکھے جب تو سل چیر دیتی ہے یہ

پھاڑوں کے دل چیر دیتی ہے یہ

پیر صاحب ,, کوشش بیہودہ بہ از خفتگی,, کے قائل معلوم ہوتے ہیں۔ وہ صحت جسمانی کا نسخہ بھی یہی بتاتے ہیں کہ بیٹھومت۔ آخر تک متحرک رہو۔ ہر حال میں متحرک رہو خواہ آرام ہو یا تکلیف۔ کام کے سلسلے میں ان کا کہنا ہے کہ بعض لوگ عمر کی ناپائیداری کو دیکھ کر ہر کام سے جی اچاٹ کر لیتے ہیں اور یہ خیال ظاہر کرتے ہیں کہ موت سر پر کھڑی ہے کام سے کیا حاصل۔ پیر صاحب کا خیال عین برعکس ہے۔ ان کا کہنا ہے کہ کام اسی لئے کرنا ضروری ہے کہ موت سر پر کھڑی ہے۔

پیر صاحب کے کردار میں دوئی کو دخل نہیں ان کے ظاہر و باطن کے درمیان خلیج نہیں جو زبان سے کہتے ہیں کامل دیانت داری سے اسی پر یقین رکھتے ہیں۔ شاید ان کا حافظہ اسی لئے اتنا اچھا ہے کہ وہ جو کچھ زبان سے کہہ دیں اس کی پاسداری کا انہیں از حد خیال رہتا ہے۔ کہہ کر بھول جانا ان کی سرشت سے دور

ہے۔ معاملات کی صفائی میں آئینہ کردار ہیں۔ پنسل کا ایک ٹکڑا بھی اگر کسی کا ان کے پاس رہ جائے تو چل کر جائیں گے اور اسے دے کر آئیں گے۔ کسی سے کچھ مانگنا ان کی طبیعت سے کوئی مناسبت ہی نہیں رکھتا۔ سردیوں کا موسم ہو جوڑوں میں درد ہو یہ ادارے سے پیدل چل کر چوک تک جائیں گے۔ از خود اگر کوئی عقیدت مند سواری ٹھہرا لے تو دوسری بات ہے یہ ہرگز کسی سے نہ کہیں گے۔ انہوں نے زندگی کے مسائل کو کبھی لفٹ نہیں دی لہذا لفٹ لینے کے بھی قائل نہیں۔ ہر روز کاغذ قلم سب کچھ اپنا ساتھ لائیں گے۔ ایک ورق بھی کہیں سے لینا پڑ جائے تو ان کے دل پر بار ہوگا۔ ہاں مگر میں نے کئی بار پیر صاحب کے کاغذ پر ہاتھ صاف کیا اور دل پر کوئی بار بھی محسوس نہ کیا کیونکہ کچھ دینے وقت پیر صاحب کی آنکھوں میں سبک سبک سی ایک روشنی ہوتی ہے جو لینے والے کے دل تک سرایت کر جاتی ہے۔ زہیر نے کیا خوب کہا ہے:

تراہ اذا ما جئته ، متہللا

کأنک تعطیہ الذی أنت سائلہ

،، اس شخص کے پاس تم آتے ہو

تو مسرت کی چمک اس کے چہرے پر پاتے ہو

گویا جو کچھ تم اس سے مانگ رہے ہو

مانگ نہیں رہے بلکہ اسے دے رہے ہو “

پیر صاحب نے ادارہ تحقیقات اسلامی میں سترہ برس اسی استقلال کے ساتھ صفائی کی ،، العباب الزاخر “ کی تحقیق متن میں گزارے۔ اور اسے بارہ جلدوں میں جو تقریباً چھ ہزار صفحات پر مشتمل ہیں مکمل کر دیا۔ یہ ایک ٹیم کا کام تھا جو ایک فرد نے انجام دیا۔ بدقسمتی سے ہمارے ہاں ابھی تک تحقیق متن کی اہمیت

تو درکنار اس بات کا شعور بھی عام نہیں ہو سکا کہ یہ کام ہوتا کیا ہے۔ عموماً لوگ یہ تصور کرتے ہیں کہ کسی پرانے مخطوطے کو ذرا صاف کر کے لکھ دینے کا نام ایڈیٹنگ یا تحقیق متن ہے۔ چنانچہ سوچتے ہیں کہ متون کے محقق برسوں کیا کرتے رہتے ہیں جبکہ کتابیں تو لکھنے والے لکھ گئے۔ انہیں یہ سمجھانا کس قدر دشوار ہے کہ بسا اوقات ایک کتاب کی تصنیف میں اتنا وقت اور محنت صرف نہیں ہوتی جتنی ایک قدیم مخطوطے کو صحیح معنوں میں زندہ کرنے پر صرف ہوتی ہے۔ یہ درست ہے کہ اپنے آباء کی کتابوں کو یورپ میں دیکھ کر دل سی پارہ ہوتا ہے مگر اس تلخ حقیقت سے بھی انکار ممکن نہیں کہ علم کے ان نادر موتیوں کو کمال محنت سے نکھار کر پیش کرنے میں اہل یورپ کا حصہ ہم سے زیادہ ہے/کیا یہ امر لائق تاسف نہیں کہ وطن عزیز میں شاید آج ایک بھی ادارہ ایسا نہیں جو اس قدیم ورثے کے احیاء کے لئے وقف ہو۔ معذرت چاہتا ہوں میں کچھ دور نکل گیا :

رکھو غالب مجھے اس تلخ نوائی سے معاف

آج کچھ درد میرے دل میں سوا ہوتا ہے

بات ہو رہی تھی کہ یہ جانکاه کام جس کی اہمیت کا احساس بھی عام نہیں پیر صاحب نے صلہ و ستائش، سود و زیاں ہر چیز سے بے نیاز ہو کر اس پر عمر عزیز کا ایک طویل حصہ صرف کر ڈالا۔ اگر کوئی ناشناس کبھی ان سے پوچھتا ہے کہ آپ کیا کام کر رہے ہیں؟ تو کمال متانت سے صرف اتنا کہہ دیتے ہیں:،، یہ ایک ایسا کام ہے جو میں آپ پر واضح نہ کر سکوں گا۔،، یہاں یہ ذکر کر دینا بھی مناسب ہوگا کہ پیر صاحب نے اپنے علمی سفر کے آغاز میں بھی تحقیق متن کے سلسلے کا ایک اہم کام سر انجام دیا تھا جو ہنوز زیور طبع سے آراستہ نہیں

ہوا۔ یہ شہرزوری کی „نزہۃ الارواح و روضۃ الافراح“ کے اس حصہ کی ایڈیٹنگ تھی جو مسلم فلاسفہ سے متعلق ہے۔ یہ پیر صاحب کا ڈاکٹریٹ کا مقالہ تھا جس کے بارے میں یہ بات تاریخی ہے کہ اس پر پنجاب یونیورسٹی کی طرف سے ۱۹۳۸ء میں سب سے پہلی پی ایچ۔ ڈی کی ڈگری جاری ہوئی۔ آپ کے گائیڈ مولوی محمد شفیع صاحب تھے اور ممتحنوں میں پروفیسر کرنکو شامل تھے۔

ترجمہ کا فن۔ جو آج کی مجلس میں مرکزی حوالے کی حیثیت رکھتا ہے نہایت مشکل فن ہے۔ اگر محض لفظ کی جگہ دوسری زبان کا لفظ رکھ دیا جائے تو ترجمہ ناقابل فہم ہو کر رہ جاتا ہے۔ اسی ترجمہ محض کے بارے میں اکبر الہ آبادی نے کہا ہے :

اگر ترجمہ ہو تو مطلب ہو خبط

معانی میں پیدا نہ ہو ربط ضبط

لہذا ضروری ہے کہ ترجمہ کرنے والا دونوں زبانوں کے اسالیب پر قادر ہو۔ پھر جب ترجمہ عربی سے کیا جائے تو معاملہ اور بھی کٹھن ہو جاتا ہے کہ دوسری زبان میں ڈھالنا تو بعد کی بات ہے عربی زبان کی پیچیدگیوں اور نزاکتوں کو سمجھنا ہی ہر شخص کے بس کی بات نہیں۔ ڈاکٹر پیر محمد حسن صاحب نے اس میدان میں بڑے اہم کام کئے۔ ان کی مطبوعہ و غیر مطبوعہ کتب کی فہرست خاصی طویل ہے جن میں تراجم خاصہ نمایاں ہیں۔ صرف تصوف ہی کے موضوع کو لے لیجئے انہوں نے الابریز، التعرف لمذہب اہل التصوف، الرسالة القشیریۃ، اور کتاب اللع جیسی اہم اور بنیادی کتب کو اردو کا جامہ پہنایا۔ ان میں سے آخر الذکر دونوں ترجمے جو ادارہ تحقیقات اسلامی سے شائع ہوئے آج کی گفتگو کا موضوع ہیں۔ راقم الحروف کو یہ اعزاز حاصل ہے کہ „کتاب اللع“ کے اردو ترجمہ کی اشاعت

کے سلسلے میں کچھ حقیر سی خدمات انجام دینے کا موقع ملا۔ نامناسب نہ ہوگا اگر چند تعارفی کلمات اس یادگار کتاب کے بارے میں یہاں عرض کر دینے جائیں۔

،،کشف المحجوب،، ، ،، الرسالة القشيرية،، ، ،،فتوح الغیب،، اور ،،عوارف المعارف،، کے ساتھ،،کتاب اللمع،، کا شمار تصوف اسلام کی پانچ امہات الکتب میں کیا جا سکتا ہے بلکہ کتاب اللمع کو ان میں اولیت کا شرف حاصل ہے۔ نکلسن نے سب سے پہلے اس اہم کتاب کی طرف توجہ دی اور ۱۹۱۳ء میں ان کی تحقیق کے ساتھ اس کا عربی متن شائع ہوا۔ تاہم جو دو نسخے نکلسن کے استعمال میں تھے دونوں ناقص تھے۔ خوش قسمتی سے بانکی پور سے ایک تیسرا نسخہ مل گیا جو نہ صرف ان دونوں نسخوں سے قدیم تر تھا بلکہ اس میں متن کا وہ حصہ بھی شامل ہے جو ان دونوں سے غائب تھا۔ نکلسن کی توجہ اس نقص کی طرف دلا دی گئی تھی لیکن ان کی یادداشتوں کی مدد سے اس حصہ کی تحقیق و اشاعت کی تکمیل ان کے شاگرد پروفیسر آربری کے حصہ میں آئی۔ پیر صاحب کے ترجمے میں نکلسن اور آربری دونوں کے تحقیق کردہ متن شامل ہیں۔ چنانچہ یہ ،، کتاب اللمع ،، کے مکمل متن کا ترجمہ ہے۔ ،،کتاب اللمع،، کا ایک اور ترجمہ جو لاہور سے شائع ہوا اس اعتبار سے مکمل نہیں۔ پیر صاحب کے ترجمے کی ایک اور امتیازی خصوصیت یہ ہے کہ اس میں نکلسن کے تحقیق کردہ متن کی ترتیب کو بحال رکھتے ہوئے عربی متن کے حوالے ساتھ ساتھ مہیا کر دینے گئے ہیں جس سے ضرورت کے وقت اصل کے ساتھ موازنہ نہایت سہل ہے۔ نکلسن نے اپنے مقدمے میں بعض اعتراضات اٹھائے تھے، پیر صاحب نے ان کا جواب دینے کا بھی اہتمام کیا ہے نیز نکلسن کے حواشی کے علاوہ اپنی طرف سے بیش قیمت

جواشی کا اضافہ بھی فرمایا ہے۔ اور نکلسن کی بعض اہم غلطیوں کی نشان دہی بھی کی ہے۔ اس ترجمے کے آخر میں اماکن ، قبائل ، کتب ، اور اشخاص کا جو اشاریہ شامل اشاعت کر دیا گیا ہے اس سے اس کی افادیت میں بہت اضافہ ہو گیا ہے۔ کیفیت ”غین“ پر پیر صاحب کا مفصل نوٹ جو شامل اشاعت ہے وہ بھی ایک خاص چیز ہے۔

سامعین! پیر صاحب کی شخصیت اور ان کے علمی کارناموں کی حکایت لذیذ تھی لہذا کسی حد تک ”دراز تر گفتم“ کے ذیل میں جا پڑی۔ اگرچہ ان کے اوصاف حمیدہ کی وسعت کے پیش نظر یہ ہنوز تشنہ و مختصر ہے۔ تاہم اس احساس کے ساتھ کہ آج کی بزم میں مجھ سے بہت بہتر لوگوں کو اظہار خیال کرنا ہے۔ اور مجھے زیادہ وقت نہ لینا چاہیئے میں اپنی معروضات کو سمیٹتا ہوں اور اختتام ابوالعلا معری کے ایک شعر پر کرتا ہوں جو ڈاکٹر پیر محمد حسن صاحب کو دیکھ کر یاد آنا چاہیئے :

وانی وان كنت الأخبیر زمانہ

لآت بما لم تستطعہ الأوائل

”میں وہ ہوں کہ ہر چند میرا زمانہ بعد کا ہے مگر میں وہ کام کر دکھاؤں گا جو اگلوں سے نہ بن پڑا“ .

